



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 07-03-2025

സമയം 06.45 AM

പ്രധാന വാർത്തകൾ

- ഇന്ന് ജൻ ഔഷധി ദിനം. പദ്ധതിയെക്കുറിച്ച് അവബോധം വർദ്ധിപ്പിക്കാൻ ഒരാഴ്ചത്തെ പ്രചാരണം.
- രാജ്യത്തെ സഹകരണ മേഖലയുടെ വികസനത്തിന് ആഗോള സഹകരണ സംഘടനകളുമായി പങ്കാളിത്തം വളർത്തിയെടുക്കണമെന്ന് പ്രധാനമന്ത്രി നരേന്ദ്രമോദി.
- മലപ്പുറം താനൂരിൽ നിന്ന് ബുധനാഴ്ച കാണാതായ പെൺകുട്ടികളെ മുംബൈ ലോണോവാലയിൽ കണ്ടെത്തി.
- CPIM സംസ്ഥാനസമ്മേളനത്തിൽ രണ്ടാം ദിവസമായ ഇന്നും പ്രതിനിധിസമ്മേളനം തുടരും.
- ISL ഫുട്ബോളിൽ ഇന്ന് കേരള ബ്ലാസ്റ്റേഴ്സ്, മുംബൈ സിറ്റി FC യെ നേരിടും.

വാർത്തകൾ വിശദമായി

ഇന്ന് ജൻ ഔഷധി ദിനം. “പ്രധാൻ മന്ത്രി ഭാരതീയ ജന ഔഷധി പരിയോജനയെക്കുറിച്ച് ജനങ്ങളിൽ അവബോധം വളർത്തുന്നതിനും ജനറിക് മരുന്നുകളുടെ ഉപയോഗം പ്രോത്സാഹിപ്പിക്കുന്നതിനുമാണ് ദിനാചരണം.

ഡെസ്ക് റിപ്പോർട്ട്

....(വോയ്സ്).....

പ്രധാൻ മന്ത്രി ഭാരതീയ ജൻ ഔഷധി കേന്ദ്രങ്ങൾ എന്ന പ്രത്യേക ഔട്ട്ലെറ്റുകൾ വഴി പൊതുജനങ്ങൾക്ക് താങ്ങാവുന്ന വിലയിൽ

ഗുണനിലവാരത്തോട് കൂടിയ മരുന്നുകൾ ലഭ്യമാക്കുകയാണ് “പ്രധാൻ മന്ത്രി ഭാരതീയ ജന ഔഷധി പരിയോജന”യുടെ ലക്ഷ്യം. വിപണി വിലയേക്കാൾ 50 മുതൽ 80 ശതമാനം വരെ കുറഞ്ഞ വിലയ്ക്ക് ജൻ ഔഷധി കേന്ദ്രങ്ങളിൽ മരുന്നുകൾ ലഭ്യമാക്കുന്നുണ്ട്.

ഈ സംരംഭത്തെ പിന്തുണയ്ക്കുന്നതിന് കേന്ദ്ര രാസവസ്തു-രാസവള മന്ത്രാലയം ദേശീയതലത്തിൽ ഒരാഴ്ച നീളുന്ന പ്രചാരണം സംഘടിപ്പിച്ചിട്ടുണ്ട്. 2008 നവംബറിൽ ആരംഭിച്ച പദ്ധതിയിൽ ഇപ്പോൾ, രാജ്യത്തെ എല്ലാ ജില്ലകളിലുമായി 15,000-ത്തിലധികം ജൻ ഔഷധി കേന്ദ്രങ്ങൾ പ്രവർത്തിക്കുന്നുണ്ട്.



പ്രധാനമന്ത്രി നരേന്ദ്രമോദി രണ്ടു ദിവസത്തെ ഗുജറാത്ത്- ദാദ്ര നാഗർഹവേലി സന്ദർശനം ഇന്നാരംഭിക്കും. അന്താരാഷ്ട്ര വനിതാ ദിനാചരണത്തിന്റെ ഭാഗമായി നാളെ ഗുജറാത്തിലെ നവ്-സരിയിൽ ലാക്പതി ദീദിമാരുടെ കൺവൻഷനെ അദ്ദേഹം അഭിസംബോധന ചെയ്യും.

ദാദ്ര നാഗർഹവേലിയിലെ സിൽവാസയിൽ ഇന്ന് 450 കിടക്കകളോടു കൂടിയ നമോ ആശുപത്രി പ്രധാനമന്ത്രി നാടിന് സമർപ്പിക്കും. അതിനുശേഷം സൈലീ സ്റ്റേഡിയത്തിൽ 2,587 കോടി രൂപയുടെ 62 പദ്ധതികൾക്കും പ്രധാനമന്ത്രി തുടക്കമിടും.



രാജ്യത്തെ സഹകരണ മേഖലയുടെ വികസനത്തിന് ആഗോള സഹകരണ സംഘടനകളുമായി പങ്കാളിത്തം വളർത്തിയെടുക്കണമെന്ന് പ്രധാനമന്ത്രി നരേന്ദ്രമോദി പറഞ്ഞു. സഹകരണ സംഘങ്ങൾ വഴി ജൈവ ഉൽപ്പന്നങ്ങൾ പ്രോത്സാഹിപ്പിക്കണമെന്നും അദ്ദേഹം ആവശ്യപ്പെട്ടു. രാജ്യത്തെ സഹകരണ മേഖലയുടെ പുരോഗതി അവലോകനം ചെയ്യാൻ ന്യൂഡൽഹിയിൽ ചേർന്ന ഉന്നതതല യോഗത്തിൽ ആദ്യക്ഷണം വഹിക്കുകയായിരുന്നു പ്രധാനമന്ത്രി.

കാർഷികവൃത്തിയുടെ പുരോഗതിയ്ക്ക് കയറ്റുമതിയിൽ ശ്രദ്ധ കേന്ദ്രീകരിക്കണമെന്നും, മണ്ണ് പരിശോധനാ മാതൃക വികസിപ്പിക്കണമെന്നും പ്രധാനമന്ത്രി നിർദ്ദേശിച്ചു. സ്കൂളുകളിലും, കോളേജുകളിലും, IIM കളിലും സഹകരണ കോഴ്സുകൾ അവതരിപ്പിക്കണമെന്നും പ്രധാനമന്ത്രി ആഹ്വാനം ചെയ്തു.



കൊവിഡ് കാലഘട്ടത്തിലെ തന്ത്രപരമായ നേതൃത്വഗുണത്തിനും, സഹായത്തിനും പ്രധാനമന്ത്രി നരേന്ദ്രമോദിയ്ക്ക് ബാർബഡോസ് ഓണറി ഓർഡർ ഓഫ് ഫ്രീഡം ബഹുമതി സമ്മാനിച്ചു. വിദേശകാര്യ സഹമന്ത്രി പബിത്ര മാർഗരിറ്റ പ്രധാനമന്ത്രിക്കു വേണ്ടി ബാർബഡോസിലെ ബ്രിഡ്ജ് ടൗണിൽ ബഹുമതി ഏറ്റുവാങ്ങി.



ഇന്ത്യ സ്വന്തം ഗ്രാഫിക്സ് പ്രൊസസിംഗ് യൂണിറ്റ് അടുത്ത മൂന്നോ നാലോ വർഷത്തിനകം വികസിപ്പിക്കുമെന്ന് ഇലക്ട്രോണിക്സ്, IT മന്ത്രി അശ്വനി വൈഷ്ണവ് അറിയിച്ചു. നിർമ്മിത ബുദ്ധി അടിസ്ഥാനമാക്കി നിർമ്മിക്കുന്ന ഈ GPU ലോകത്തെ ഏറ്റവും ചെലവുകുറഞ്ഞ സംവിധാനമാകുമെന്നും അദ്ദേഹം ന്യൂഡൽഹിയിൽ അറിയിച്ചു. AI KOSH, AI കമ്പ്യൂട്ട് പോർട്ടൽ, മറ്റു ചില AI സംരംഭങ്ങൾ എന്നിവ പുറത്തിറക്കി സംസാരിക്കുകയായിരുന്നു കേന്ദ്രമന്ത്രി.

അടുത്ത അഞ്ചു വർഷത്തിനകം സെമിക്ണ്ടക്ടർ, നിർമ്മിതബുദ്ധി, ടെലികോം മേഖലകളിൽ ലോകത്തെ മികച്ച അഞ്ചു രാജ്യങ്ങൾക്കൊപ്പം ഇന്ത്യ എത്തിച്ചേരുമെന്നും അശ്വനി വൈഷ്ണവ് പറഞ്ഞു.



കേന്ദ്ര വ്യവസായ സുരക്ഷാസേനയിലേക്ക് അടുത്ത രണ്ടു വർഷങ്ങളിൽ 20,000 ഉദ്യോഗസ്ഥരെ നിയമിക്കുമെന്ന് CISF ഡയറക്ടർ ജനറൽ രജ്-വീന്ദർ സിംഗ് ഭട്ടി അറിയിച്ചു. സുരക്ഷാ മേഖലയിലെ വെല്ലുവിളി നേരിടാൻ സേനയിൽ നടപടികൾ പുരോഗമിക്കുകയാണെന്നും അദ്ദേഹം ചെന്നൈയിൽ മാധ്യമങ്ങളോടു പറഞ്ഞു. എവറസ്റ്റ് കൊടുമുടി കയറാൻ സേനയിലെ എലൈറ്റ് വനിതാസംഘം പരിശീലനം നടത്തിവരികയാണെന്നും ഡയറക്ടർ ജനറൽ അറിയിച്ചു.



മലപ്പുറം താനൂരിൽ നിന്ന് ബുധനാഴ്ച കാണാതായ പെൺകുട്ടികളെ മുംബൈ ലോണോവാലയിൽ കണ്ടെത്തി. താനൂർ ദേവദാർ സ്കൂളിലെ പ്ലസ് ടു വിദ്യാർത്ഥികളെയാണ് രണ്ടാം ദിവസം ട്രെയിനിൽ സഞ്ചരിക്കവെ റെയിൽവെ പൊലീസ് കണ്ടെത്തിയത്.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

....(വോയ്സ്)...

മൊബൈൽ ഫോൺ ലൊക്കേഷൻ പിന്തുടർന്ന് പൊലീസ് നടത്തിയ അന്വേഷണമാണ് വിജയത്തിലെത്തിയത്. കേരള പൊലീസ് നൽകിയ വിവരങ്ങളുടെ അടിസ്ഥാനത്തിൽ റെയിൽവെ പൊലീസ് ആണ് ഇവരെ ചെന്നൈ - എഗ്മോർ എക്സ്പ്രസിൽ നിന്ന് കണ്ടെത്തിയത്. ഇന്ന് പുലർച്ചെ 1.45 ഓടെ ട്രെയിൻ ലോണാവലയിൽ എത്തിയപ്പോൾ റെയിൽവെ പൊലീസ് ഇവരെ കണ്ടെത്തി. ലോണാവലയിൽ ഇറങ്ങാൻ ആദ്യം വിസമ്മതിച്ച കുട്ടികൾ ഒടുവിൽ സ്റ്റേഷനിൽ ഇറങ്ങി.

കുട്ടികളെ അല്പംമുമ്പ് റെയിൽവേ പൊലീസ് പൂനയിൽ എത്തിച്ച് വൈദ്യ പരിശോധനയ്ക്ക് വിധേയരാക്കി. കുട്ടികളെ കേരളത്തിൽ എത്തിക്കാനായി കേരളത്തിൽ നിന്ന് പൊലീസ് സംഘം പുലർച്ചെ പൂനയിലേക്ക് തിരിച്ചു.



CPIM സംസ്ഥാനസമ്മേളനത്തിൽ രണ്ടാം ദിവസമായ ഇന്നും പ്രതിനിധിസമ്മേളനം തുടരും. പ്രവർത്തന റിപ്പോർട്ടിലെ ചർച്ചയാണ് പ്രധാന അജണ്ട.

ഇന്നലെ മുഖ്യമന്ത്രി പിണറായി വിജയൻ അവതരിപ്പിച്ച 'നവകേരളത്തിന്റെ പുതുവഴികൾ' എന്ന നയരേഖ വരുംകാല കേരളത്തിന്റെ വികസനം, നിക്ഷേപസമാഹരണം, തൊഴിൽസാധ്യത എന്നിവയ്ക്ക് പ്രാധാന്യം നൽകുന്നതാണ്. വൈകിട്ട് സംസ്ഥാന സെക്രട്ടറി MV. ഗോവിന്ദൻ മാധ്യമങ്ങളെ കാണും.



ലഹരിവിപത്തിനെതിരെ "Run away from Drugs" "സ്നേഹത്തോൺ" കൂട്ടയോട്ടം മന്ത്രി ഡോ. R ബിന്ദു രാവിലെ കൊല്ലത്ത് ഫ്ലാഗ് ഓഫ് ചെയ്യും. യുവജനങ്ങൾക്കിടയിൽ വർദ്ധിച്ചുവരുന്ന അക്രമവാസനക്കെതിരെ സ്നേഹസന്ദേശം പ്രചരിപ്പിക്കുന്നതിനായി IHRD യുടെ നേതൃത്വത്തിലാണ് "സ്നേഹത്തോൺ" സംഘടിപ്പിക്കുന്നത്.

സംസ്ഥാനത്തെ വിവിധ നഗരകേന്ദ്രങ്ങളിൽ ഇതിന്റെ ഭാഗമായി ലഹരിവ്യാപനത്തിനെതിരെ കൂട്ടയോട്ടം നടത്തും.



ISL ഫുട്ബോളിൽ ഇന്ന് കേരള ബ്ലാസ്റ്റേഴ്സ്, മുംബൈ സിറ്റി FC യെ നേരിടും. കൊച്ചി ജവഹർലാൽ നെഹ്റു സ്റ്റേഡിയത്തിൽ വൈകിട്ട് ഏഴരയ്ക്കാണ് മത്സരം.

ഇന്നലെ പഞ്ചാബ് FC, ഹൈദരാബാദ് FC യെ തോൽപ്പിച്ചു. ഹൈദരാബാദിൽ ഒന്നിനെതിരെ മൂന്ന് ഗോളുകൾക്കായിരുന്നു പഞ്ചാബിന്റെ ജയം.



അന്താരാഷ്ട്ര വനിത ദിനാഘോഷത്തിന്റെ ഭാഗമായി ജെൻഡർ പാർക്കിന്റെയും, UN വിമനിന്റെയും ആഭിമുഖ്യത്തിൽ 'ഗോൾ ഫോർ ഇക്വിലിറ്റി' ഫുട്ബോൾ ടൂർണ്ണമെന്റ് കോഴിക്കോട് സംഘടിപ്പിച്ചു. മത്സരത്തിൽ കോഴിക്കോട് വിമൻ ഫുട്ബോൾ ക്ലബ് ജേതാക്കളായി.

മലപ്പുറം സിവിൽ സർവന്റ്സ് ആണ് റണ്ണേഴ്സ് അപ്പ്. വിജയികൾക്ക് ഫിഫ ഇന്ത്യൻ കോച്ച് ബെന്റ്ല ഡികോത്ത ട്രോഫി സമ്മാനിച്ചു.



അന്താരാഷ്ട്ര വനിതാദിനത്തോടനുബന്ധിച്ച് നോർക്കയുടെ ആഭിമുഖ്യത്തിൽ ഇന്ന് സുരക്ഷിത വിദേശ തൊഴിൽ കുടിയേറ്റ, നിയമബോധവൽക്കരണ ശില്പശാല സംഘടിപ്പിക്കും. രാവിലെ 10 മുതൽ 12.30 വരെ തിരുവനന്തപുരത്ത് തൈക്കാട് കിറ്റ്സ് ക്യാമ്പസ് ഹാളിലാണ് പരിപാടി.



സെൻട്രൽ ബ്യൂറോ ഓഫ് കമ്മ്യൂണിക്കേഷൻ, തിരുവനന്തപുരം ഗവൺമെന്റ് വിമൻസ് കോളേജിൽ ഇന്ന് സംഘടിപ്പിക്കുന്ന വനിതാദിന പരിപാടി പ്രശസ്ത നർത്തകി സിതാര ബാലകൃഷ്ണൻ ഉദ്ഘാടനം ചെയ്യും. ഭാരതീയ ന്യായ സംഹിത പ്രകാരം സ്ത്രീ സുരക്ഷാ നിയമങ്ങളെക്കുറിച്ച് തിരുവനന്തപുരം ഗവൺമെന്റ് ലോ കോളേജ് അസോസിയേറ്റ് പ്രൊഫസർ ഡോക്ടർ G B താജി ക്ലാസ്സ് എടുക്കും. CBC അഡീഷണൽ ഡയറക്ടർ ജനറൽ V.പളനിചാമി പരിപാടിയിൽ അധ്യക്ഷനാകും.



ആകാശവാണി കോഴിക്കോട് നിലയവും ചാവറ കൾച്ചറൽസെന്ററും സംയുക്തമായി വൈകിട്ട് അന്താരാഷ്ട്ര വനിതാ ദിന പരിപാടികൾ സംഘടിപ്പിക്കും. മലയാളികളെ വിവാഹം കഴിച്ച വിദേശ വനിതകൾ പങ്കുവെക്കുന്ന അനുഭവങ്ങളും ജനനി വനിതാ ദിന ഗാനത്തിന്റെ നൃത്താവിഷ്കാരവും ചാവറ കൾച്ചറൽ സെന്ററിൽ ഉണ്ടായിരിക്കും.



അന്താരാഷ്ട്ര വനിതാ ദിനാചരണത്തിന്റെ ഭാഗമായി കാസർഗോഡ് കളക്ടറേറ്റ് സ്റ്റാഫ് കൗൺസിൽ സംഘടിപ്പിച്ച പരിപാടികൾ പ്രശസ്ത കവയിത്രിയും സിനി ആർട്ടിസ്റ്റുമായ C.P ശുഭ ഉദ്ഘാടനം ചെയ്തു. സ്ത്രീകളുടെ സ്വാതന്ത്ര്യം കണ്ടെത്തേണ്ടത് അവർ തന്നെയാണെന്നും, അതിന് സഹായകമായ നിയമങ്ങൾ നിലവിലുണ്ടെന്നും അവ ഫലവത്തായി ഉപയോഗിക്കണമെന്നും ശുഭ പറഞ്ഞു.



കണ്ണൂർ ആറളം ഫാമിലെ അടിക്കാടുകൾ വെട്ടിത്തെളിക്കാൻ പത്ത് ദിവസത്തെ സ്പെഷ്യൽ ഡ്രൈവ് നടത്തുമെന്ന് മന്ത്രി A.K ശശീന്ദ്രൻ അറിയിച്ചു.

വിശദാംശങ്ങളുമായി ആകാശവാണി ജില്ലാ പ്രതിനിധി K.O.ശശിധരൻ.
....(വോയ്സ്).....



ഇടുക്കി പരുന്തുംപാറയിൽ ഗവൺമെന്റ് ഭൂമിയിലെ അനധികൃത കയ്യേറ്റം ഒഴിപ്പിക്കാൻ ഇടുക്കി സബ് കളക്ടറുടെ നേതൃത്വത്തിൽ പതിനഞ്ചംഗ സംഘത്തെ നിയോഗിച്ചു. പീരുമേട് താലൂക്കിൽ ഇതുവരെ പ്രവർത്തിച്ചിട്ടില്ലാത്ത ഉദ്യോഗസ്ഥരൊണ് സംഘത്തിൽ ഉൾപ്പെടുത്തിയിരിക്കുന്നത്.

പീരുമേട് താലൂക്കിലെ മൂന്ന് വില്ലേജുകളിൽ ഭാരതീയ നാഗരിക് സുരക്ഷാ സംഹിത 163-ാം വകുപ്പ് പ്രകാരം ഇന്നലെ മുതൽ മെയ് രണ്ടു വരെ ജില്ലാകളക്ടർ നിരോധനാജ്ഞ പ്രഖ്യാപിച്ചിട്ടുണ്ട്.



അഖിലേന്ത്യാ തപാൽ കലാമേള ഇന്ന് കോഴിക്കോട്ട് സമാപിക്കും. രാവിലെ സമാപന സമ്മേളനത്തിൽ ചീഫ് പോസ്റ്റ് മാസ്റ്റർ ജനറൽ J.T വെങ്കിടേശ്വരലു മുഖ്യാതിഥിയായിരിക്കും. കലാമേളയിൽ 87 പോയിന്റുമായി കേരളവും കർണാടകയും തുല്യത പാലിച്ചതിനെ തുടർന്ന് കൂടുതൽ ഒന്നാം സ്ഥാനം നേടിയ കേരളത്തെ ജേതാക്കളായി പ്രഖ്യാപിക്കുകയായിരുന്നു.



കോഴിക്കോട് നഗരത്തിൽ നിന്ന് MDMA യുമായി രണ്ട് യുവാക്കളെയും ഒരു യുവതിയെയും പിടികൂടി. അരക്കിണർ സ്വദേശി മുനാഫിസ്, തൃശൂർ സ്വദേശി ധനുപ്, ആലപ്പുഴ സ്വദേശി അതുല്യ റോബിൻ എന്നിവരാണ് ഡാൻസാഫും , നടക്കാവ് പൊലീസും ചേർന്ന് പിടികൂടിയത്.

മുനാഫിസിന്റെ കയ്യിൽ നിന്ന് 15 ഗ്രാമോളം MDMA യും. അരയിടത്തു പാലത്തെ സ്വകാര്യ ലോഡ്ജിൽ നിന്ന് പിടിയിലായ ധനുപിന്റെയും അതുല്യയുടെയും കയ്യിൽ നിന്ന് 36 ഗ്രാം MDMA യുണ്ട് കണ്ടെടുത്തത്.



കണ്ണൂർ നാറാത്ത് പൂട്ടിക്കിടന്ന വീട്ടിൽ നിന്നും കാറിൽനിന്നുമായി മൂന്ന് കിലോയിലേറെ കഞ്ചാവു 17 ഗ്രാമിലധികം MDMA യും പിടികൂടി. രണ്ടു പേരെ അറസ്റ്റു ചെയ്തു. മുഹമ്മദ് ഷഹീൻ യൂസഫ് , മുഹമ്മദ് സിജാഹ എന്നിവരാണ് അറസ്റ്റിലായതെന്ന് എക്സൈസ് അറിയിച്ചു.



ആദായ നികുതി വകുപ്പിന്റെ തിരുവനന്തപുരത്തെ ആയകർ സേവാ കേന്ദ്രത്തിലെ ഹെൽപ്പ് ഡെസ്കിന്റെ പ്രവർത്തനം ഇന്ന് ആരംഭിക്കും. എല്ലാ വെള്ളിയാഴ്ചയും രാവിലെ 9 മുതൽ ഉച്ചയ്ക്ക് ഒരു മണി വരെയായിരിക്കും ഹെൽപ്പ് ഡെസ്ക് പ്രവർത്തനം.



സംസ്ഥാനത്ത് ഇന്നും കനത്ത ചൂട് തുടരുമെന്ന് കേന്ദ്ര കാലാവസ്ഥാ വകുപ്പ് മുന്നറിയിപ്പു നൽകി. ചിലയിടങ്ങളിൽ താപനില രണ്ടു മുതൽ മൂന്ന് ഡിഗ്രി വരെ ഉയർന്നേക്കും.



आकाशवाणी

News Editor: പി ചന്ദ്രബാബു
News Reader: അനിൽ ചന്ദ്രൻ
News Team: നിമിഷ ജി
DEO : ഷീബ